

# କର୍ମଯୋଗୀ ନୃସିଂହ ଗୁରୁ

ଡକ୍ଟର ଯଜ୍ଞକୁମାର ସାହୁ

ସ୍ଵାଧୀନତା ସଂଗ୍ରାମ ଦ୍ଵାରା ନୃସିଂହ ଗୁରୁଙ୍କ ବ୍ୟକ୍ତିଗତ ଜୀବନ ଗଭୀର ଭାବେ ପ୍ରଭାବିତ ହୋଇଥିଲା । ଏହା ଫଳରେ ସେ ଜୀବନକୁ ଏକ ସଂଗ୍ରାମ ଓ ନିଜକୁ ଭଗବାନଙ୍କର ଜଣେ ସୈନିକ ବୋଲି ମନେ କଲେ । ସେ କହୁଥିଲେ ଯେ ଭଗବାନ ଆମକୁ ଏକ ପରିବାର ଦେଇଛନ୍ତି, ସମାଜ ଦେଇଛନ୍ତି, ଦେଶ ଓ ଜାତି ଦେଇଛନ୍ତି । ଏହି ସମସ୍ତଙ୍କ ପ୍ରତି ଆମର କର୍ତ୍ତବ୍ୟ ପାଳନ କରିବା ହିଁ ଜୀବନ ସଂଗ୍ରାମ । କର୍ତ୍ତବ୍ୟକୁ ଭଗବାନଙ୍କର ପୂଜା ବୋଲି ମନେକରି ତାହା ତାଙ୍କର ଜଣେ ସୈନିକ ରୂପେ ପାଳନ କରିଯିବା ଉଚିତ । କର୍ତ୍ତବ୍ୟ କର୍ମରୁ ଓହ୍ଲରିଯାଇ ସନ୍ୟାସୀ ହେଲେ ବା କେବଳ ପୂଜା ପାଠରେ ଦିନ କଟାଇଲେ, ତାହା ପଳାୟନବାଦ ହେବ ଏବଂ ଜୀବନ ସଂଗ୍ରାମରେ ପରାଜୟ ସଦୃଶ ହେବ । ନୃସିଂହ ଗୁରୁ ଜୀବନ ସଂଗ୍ରାମକୁ କର୍ମଯୋଗ ରୂପେ ଗ୍ରହଣ କରିଥିଲେ । ସୁତରାଂ ବ୍ୟକ୍ତିଗତ ଜୀବନରେ ସେ ଥିଲେ ସଂଗ୍ରାମୀ ଓ ବ୍ୟକ୍ତିଗତ ଜୀବନରେ ସେ ଜଣେ କର୍ମଯୋଗୀ । ଅତି ପରିଶ୍ରମ ବୟସରେ ମଧ୍ୟ ସେ ଦିନରାତି କାମକରିବାରେ ଅଭ୍ୟସ୍ତ ଥିଲେ ।

ଦ୍ଵିତୀୟତଃ ସ୍ଵାଧୀନତା ସଂଗ୍ରାମର ପ୍ରଭାବ ଫଳରେ ନୃସିଂହ ଗୁରୁ ବ୍ୟକ୍ତିଗତ ଜୀବନରେ ସାହସୀ, ନିର୍ଭୟ ଓ ସ୍ଵଷ୍ଟବାଦୀ ପୁରୁଷ ହୋଇପାରିଲେ । ସେ ସ୍ଵଚ୍ଛତା ଥିଲେ । ସ୍ଵଷ୍ଟବାଦୀ ହୋଇ ମଧ୍ୟ ସେ ଥିଲେ ମିଷ୍ଟଭାଷୀ । ସେ ଛୋଟ ବଡ଼ ସମସ୍ତଙ୍କୁ ପ୍ରେମ ଓ ମୈତ୍ରୀର ବନ୍ଧନରେ ଆବଦ୍ଧ କରି ରଖିବାକୁ ଚାହୁଁଥିଲେ । ୧୯୩୮ ରେ ସମ୍ବଲପୁରରେ ଆୟୋଜିତ ସେବାଦଳ ଟ୍ରେନିଂରେ ପାଣିମୋରାର ପାଞ୍ଚଜଣ କର୍ମୀ ଯୋଗ ଦେଇଥିଲେ । ତମରୁ ପରିତ୍ରା ସେମାନଙ୍କ ମଧ୍ୟରେ ଥିଲେ ଅନ୍ୟତମ । ସେହି ସମୟର କଥାକୁ ସ୍ମରଣ କରି ତମରୁ ଲେଖିଛନ୍ତି, “ପଣ୍ଡିତ ଲକ୍ଷ୍ମୀନାରାୟଣ ମିଶ୍ର ଯଦିଓ ଅନ୍ୟ ପ୍ରତିଭାର ଅଧିକାରୀ ଥିଲେ, ତଥାପି ଆମପରି ଗାଁ ଗହଳିର ଲୋକଙ୍କଠାରୁ ସେ ଥିଲେ ବହୁ ଉଚ୍ଚରେ । ଆମେ ନୃସିଂହ ଗୁରୁଙ୍କ ଠାରେ ହିଁ ମନର ନିଃସଞ୍ଜୋତ ଭାବନା ବ୍ୟକ୍ତ କରିବା ପାଇଁ ସାହସ ପାଉଥିଲୁ ।”

ଜଣେ ରାଜନୈତିକ ନେତା ହେବାପାଇଁ ଯେଉଁସବୁ ଗୁଣ ଦରକାର, ନୃସିଂହ ଗୁରୁଙ୍କ ଠାରେ ତହିଁରୁ ଅନେକଟା ନଥିଲା । ପ୍ରକୃତରେ ସେ ନେତା ନୁହଁନ୍ତି, ବରଂ ଜଣେ କର୍ମୀ ଥିଲେ । ଅନ୍ୟମାନଙ୍କୁ କାମରେ ଲଗାଇବା ଅପେକ୍ଷା ସେମାନଙ୍କ ସହିତ ମିଳିମିଶି କାମ କରିବାରେ

ସେ ଆନନ୍ଦ ଲାଭ କରୁଥିଲେ । ମାତ୍ର ତାଙ୍କର ଆନ୍ତରିକତା ଓ ଆଧ୍ୟାତ୍ମିକତା ଗୁଣ ଯୋଗୁଁ ସମସ୍ତେ ତାଙ୍କୁ ସମ୍ମାନ ଦେଉଥିଲେ । ସୁତରାଂ ତାଙ୍କୁ କଂଗ୍ରେସ ଦଳର ରାଜନୈତିକ ନେତା ନକହି ଭାରତୀୟ ସମାଜର ଗୁରୁ ବୋଲି କହିଲେ ତାଙ୍କର ଯଥେଷ୍ଟ ସମ୍ମାନ ହେବ ।

ଅସହଯୋଗ ଆନ୍ଦୋଳନରେ ଯୋଗ ଦେବା ପରେ ପରେ ନୃସିଂହ ଗୁରୁ ତାଙ୍କର ବିଦେଶୀ ବସ୍ତ୍ର ପୋଷାକ ସବୁକୁ ଜାଳି ଦେଲେ ଏବଂ ଖଦୀଲୁଗା ପରିଧାନ କଲେ । ଏହା ପରେ ସେ ଘରେ ଏକ ଚରଣା ରଖି ନିଜ ହାତରେ ସୂତା କାଟିଲେ । ସୂତା କଟାକୁ ଦୈନନ୍ଦିନ କର୍ମ ରୂପେ ଗ୍ରହଣ କରି ପ୍ରତିଦିନ କିଛି ନା କିଛି ସମୟ ସେ ଏଥିରେ ଅତିବାହିତ କଲେ । ଏହି ଅଭ୍ୟାସ ସେ ବୃଦ୍ଧ ହେବା ପର୍ଯ୍ୟନ୍ତ ରଖିପାରିଥିଲେ । ଏହି କାମ ପାଇଁ ତାଙ୍କୁ ବିଭିନ୍ନ ସ୍ଥାନରୁ କପାର “ଶିରୀ” ସଂଗ୍ରହ କରିବାକୁ ପଡୁଥିଲା । ପାଣିମୋରା ଗାଁର ଖଦୀ ମଣ୍ଡଳ ତାଙ୍କୁ ଅନେକ ବର୍ଷ ପର୍ଯ୍ୟନ୍ତ ଶିରୀ ଯୋଗାଉଥିଲା ।

ଗାନ୍ଧୀଙ୍କର ଅସହଯୋଗ ଆନ୍ଦୋଳନର ପ୍ରତ୍ୟାହାର ପରେ ପରେ ୧୯୨୨ ଏପ୍ରିଲରୁ ନୃସିଂହ ଗୁରୁ ଖଦୀର ପ୍ରଚାର ଓ ପ୍ରସାର ପାଇଁ ଆଡୁ ନିୟୋଗ କଲେ । ତାଙ୍କର ଉଦ୍ୟମରେ ଶାସନ ନିକଟସ୍ଥ ଷ୍ଟାଫିଆ ଗ୍ରାମରେ ଏକ ଖଦୀକେନ୍ଦ୍ର ସ୍ଥାପିତ ହେଲା ଏବଂ ସେ ଏହାର ଦାୟିତ୍ଵରେ ରହିଲେ । ୧୯୨୫ ରେ ଗାନ୍ଧିଜୀ ଖଦୀ ଆନ୍ଦୋଳନ ଆରମ୍ଭ କରିବା ଆଗରୁ ସମ୍ବଲପୁରରେ ଏହି ଆନ୍ଦୋଳନ ଆରମ୍ଭ ହୋଇସାରିଥିଲା । ନୃସିଂହ ଗୁରୁ ଏହାର ଅନ୍ୟତମ ପ୍ରବକ୍ତା ଥିଲେ ।

୧୯୨୮ ଡିସେମ୍ବର ୨୩ ତାରିଖରେ ଗାନ୍ଧିଜୀ ଖଦୀ ଗସ୍ତର ସମ୍ବଲପୁର ଆସିଥିଲେ । ଏହି ଅବସରରେ ନୃସିଂହ ଗୁରୁ ବିକ୍ରାମଶିଳ୍ପୀ ପୂଜାରୀଙ୍କ ସହିତ ସମ୍ମିଳିତ ହୋଇ ପଞ୍ଚପଡ଼ାରେ ଏକ ଖଦୀ ପ୍ରଦର୍ଶନୀ ଆୟୋଜନ କରିଥିଲେ । ରେମଣ୍ଡାରେ ମଧ୍ୟ ଏହିପରି ଏକ ଖଦୀ ପ୍ରଦର୍ଶନୀ ହୋଇଥିଲା, ସମୟ ଅଭାବରୁ ଗାନ୍ଧିଜୀଙ୍କୁ ଖଦୀ ପ୍ରଦର୍ଶନୀକୁ ନିଆଯାଇ ପାରିଲା ନାହିଁ ବୋଲି ଜିଲ୍ଲା କଂଗ୍ରେସ କମିଟି ତରଫରୁ ସଫେଇ ଦିଆଗଲା । ଏଥିରେ ନୃସିଂହ ଗୁରୁ ଓ ତାଙ୍କର ବନ୍ଧୁମାନେ କ୍ଷୁବ୍ଧ ହେଲେ ଏବଂ ପରେ ଏହା ଗାନ୍ଧିଜୀଙ୍କୁ ଜଣାଇ ଦିଆଯାଇଥିଲା । ଗାନ୍ଧିଜୀଙ୍କ ଏହି ଗସ୍ତ ସମୟରେ ଚନ୍ଦ୍ରଶେଖର ବେହେରା ମହାତ୍ମା ଗାନ୍ଧୀଙ୍କ ବ୍ୟକ୍ତିଗତ ଚର୍ଚ୍ଚାପାଇଁ ନୃସିଂହ

ନୃସିଂହ ଦାୟିତ୍ୱରେ ରହିଥିଲେ ଏବଂ ଗୁରୁଜୀ ଏହା ତାଙ୍କର ପରମ ସୌଭାଗ୍ୟ ବୋଲି ମନେ କରିଥିଲେ । ଏହି ଅବସରରେ ସେ ଅତି ନିକଟରେ ଗାନ୍ଧିଜୀଙ୍କ ଦର୍ଶନ ଲାଭ କଲେ । ମା କସ୍ତୁରବାଙ୍କ ସହିତ କଥାବାର୍ତ୍ତା କଲେ । ଉଭୟଙ୍କର ପଦସ୍ପର୍ଶ କରି ସେ ନିଜକୁ ଧନ୍ୟ ମନେ କଲେ ।

ସତ୍ୟାଗ୍ରହ ଆନ୍ଦୋଳନରେ ଯୋଗ ଦେବାପରେ ନୃସିଂହ ଗୁରୁ ହରିଜନ ସେବାକୁ ଜୀବନର ଏକ ବୃତ ରୂପେ ଗ୍ରହଣ କଲେ । ଗାନ୍ଧିଜୀଙ୍କର ପ୍ରକାଶିତ ଲେଖାମାନ ତାଙ୍କୁ ଏ ଦିଗରେ ପ୍ରେରଣା ଦେଇଥିଲା । ଗାନ୍ଧିଜୀ ଅତି ଦୃଢ଼ତାର ସହ ଘୋଷଣା କଲେ ଯେ କୌଣସି ହିନ୍ଦୁ ଶାସ୍ତ୍ରରେ ଅସ୍ତ୍ରଶାସ୍ତ୍ରର ଆଭାସ ନାହିଁ; ପରବର୍ତ୍ତୀ କାଳରେ ପୁରୋହିତ ଗୋଷ୍ଠୀଙ୍କର ସ୍ୱାର୍ଥସାଧନ ପାଇଁ ଏହାର ସୃଷ୍ଟି ହୋଇଛି । ସବୁ ଧର୍ମ ଶାସ୍ତ୍ରରେ କୁହାଯାଇଛି ଯେ ସମସ୍ତେ ଭଗବାନଙ୍କ ସନ୍ତାନ । ତାଙ୍କଠାରେ ସମସ୍ତେ ସମାନ, କେହି ବେଶି ପ୍ରିୟ ବା କମ୍ ପ୍ରିୟ ନୁହନ୍ତି । ଭଗବାନଙ୍କ ପବିତ୍ର ପରିବାରରେ ସମସ୍ତେ ଭାଇ ଭଉଣୀ । ତେଣୁ ଅସ୍ତ୍ରଶାସ୍ତ୍ରର ପ୍ରଶ୍ନ ଉଠୁଛି କାହିଁକି ? ହିନ୍ଦୁଧର୍ମରେ ଏହି କଳଙ୍କ ବୋଲି ଦେଇ ହିନ୍ଦୁ ସମାଜକୁ ସ୍ୱାଗୁ କରିଦିଆଯାଇଛି । ଏହି କଳଙ୍କରୁ ମୁକ୍ତ ନହେଲା ଯାଏ ହିନ୍ଦୁ ସମାଜର ପ୍ରଗତି ସମ୍ଭବ ନୁହେଁ । ନୃସିଂହ ଗୁରୁ ଓ ତାଙ୍କର ସତ୍ୟାଗ୍ରହୀ ବନ୍ଧୁମାନଙ୍କ ହୃଦୟୋପ ହେଲା ଯେ ଗାନ୍ଧିଜୀଙ୍କର ଅନ୍ତର୍ଦ୍ଦେଶରେ ଉଦ୍‌ବେଳିତ ଏହି ଆହ୍ୱାନ ସତ୍ୟ ଉପରେ ପ୍ରତିଷ୍ଠିତ । ସେମାନେ ଶପଥ ନେଲେ ଯେ ହିନ୍ଦୁ ସମାଜକୁ ଏହି କଳଙ୍କରୁ ମୁକ୍ତ କରିବା ପାଇଁ ସେମାନେ ଆପ୍ରାଣ ଉଦ୍ୟମ କରିବେ ।

ଏହାପରେ ସମ୍ବଲପୁରରେ ଆରମ୍ଭ ହେଲା ହରିଜନ ଆନ୍ଦୋଳନ । ନୃସିଂହ ଗୁରୁ ଏଥିରେ ଅଗ୍ରଣୀ ଭୂମିକା ନେଲେ । ୧୯୩୩ ର ପ୍ରାରମ୍ଭରେ କଟକରେ ପ୍ରାଦେଶିକ ହରିଜନ ସଂଘର ପ୍ରତିଷ୍ଠା ହେଲା ଏବଂ ସମ୍ବଲପୁର ଜିଲ୍ଲା ହରିଜନ ସଂଘର ଦାୟିତ୍ୱ ନୃସିଂହ ଗୁରୁଙ୍କୁ ଅର୍ପଣ କରାଗଲା । ସେହି ଦିନରୁ ସେ ସମ୍ବଲପୁର ଜିଲ୍ଲାର ହରିଜନ ସେବାସଂଘର ଚିରଦିନ ପାଇଁ ସଂପାଦକ ହୋଇ ରହିଲେ । ୧୯୩୪ ମେ ମାସରେ ଗାନ୍ଧିଜୀ ହରିଜନ ଗସ୍ତରେ ସମ୍ବଲପୁର ଆସିଲେ । ହରିଜନ ସଂଘର ସଂପାଦକ ରୂପେ ଏହା ନୃସିଂହ ଗୁରୁଙ୍କ ପାଇଁ ପରୀକ୍ଷାର ସମୟ ଥିଲା । ସେ ଗାନ୍ଧିଜୀଙ୍କ ପାଖେ ପାଖେ ରହିଥିଲେ; ତାଙ୍କୁ ସମ୍ବଲପୁରର ହରିଜନ ବସ୍ତ୍ରର ଠେଲକୋ ପଡ଼ାର ପରିଦର୍ଶନ ପାଇଁ ନେଲେ; ବାଟରେ କୃଷି ରୋଗୀମାନଙ୍କର ବସ୍ତ୍ର ବୁଲାଇ ଦେଖାଇଲେ । ଗାନ୍ଧିଜୀ କୃଷିରୋଗୀ ମାନଙ୍କ ସହିତ କିଛି ସମୟ କଟାଇଲେ । ସେ ହରିଜନ ବସ୍ତ୍ରର ପରିଷ୍କାର ପରିଚ୍ଛନ୍ନତା ଓ ହରିଜନମାନଙ୍କ ଉନ୍ନତ ଜୀବନ ଦେଖି ଆନନ୍ଦିତ ହେଲେ ଏବଂ ନୃସିଂହ ଗୁରୁଙ୍କ ଉଚ୍ଚ ପ୍ରଶଂସା କଲେ । ଏହାପରେ ଯେତେବେଳେ ଗାନ୍ଧିଜୀ ସମ୍ବଲପୁର ଫାଟକ ନିକଟ ଜନାର୍ଦ୍ଦନ ସୂପକାରଙ୍କ ଖମାର ଘରେ ହରିଜନ ଛାତ୍ରବାସର ଉଦ୍‌ଘାଟନ କଲେ । ତାଙ୍କର ଆଖି ପଡ଼ିଲା ନୃସିଂହ ଗୁରୁଙ୍କ ଉପରେ । ଏହି ସମୟରେ ଗାନ୍ଧିଜୀଙ୍କୁ କୁହାଗଲା ଯେ ନୃସିଂହ ବାବୁ ସେହି ଛାତ୍ରବାସର ପରିଚାଳକ ହେବେ । ଗାନ୍ଧିଜୀ ଟିକିଏ ହସିଲେ

। ସେ ନୃସିଂହ ଗୁରୁଙ୍କୁ ପରାମର୍ଶ ଦେଇ କହିଲେ; “ତୁମେ ବାକି ସବୁ ଆନ୍ଦୋଳନ ଛାଡ଼ି ଏକମାତ୍ର ଏହି ହରିଜନ ଆନ୍ଦୋଳନରେ ଆତ୍ମ ନିୟୋଗ କର । ଭଗବାନ ତୁମର ମଙ୍ଗଳ କରିବେ ।” ନୃସିଂହ ଗୁରୁଙ୍କ ଆଖିରୁ ଦୁଇଧାର ଆନନ୍ଦାଶୁ ଗଡ଼ିଗଲା । ସେହିଦିନରୁ ସେ ହରିଜନ ସେବାରେ ସମର୍ପିତ ଜୀବନ ହୋଇ ରହିଲେ ।

ନୃସିଂହ ଗୁରୁ ୧୯୩୪ ରୁ ୧୯୪୨ ପର୍ଯ୍ୟନ୍ତ ହରିଜନ ଛାତ୍ରବାସର ପରିଚାଳକ ଥିଲେ । ବସ୍ତୁତଃ ସେ ପରିଚାଳକ ନୁହେଁ, ହରିଜନମାନଙ୍କର ପିତା ତୁଲ୍ୟ ଥିଲେ । ଗୁରୁଜୀ ନିଜେ ଛାତ୍ରବାସରେ ରହିଥିଲେ । ପିଲାଙ୍କର ସୁଖ ଦୁଃଖ ବୁଝୁଥିଲେ, ସେମାନଙ୍କ ପାଇଁ ପ୍ରତିଦିନ ଜଳଖିଆ ଯୋଗାଡ଼ କରୁଥିଲେ, ରାନ୍ଧିବା ପାଇଁ ଚାଉଳ ଡାଳି ଆଣୁଥିଲେ, ପିଲାଙ୍କ ପାଠ ପାଇଁ ବହିପତ୍ରରୁ ଆରମ୍ଭ କରି ଦୁଆତ କଲମ ପର୍ଯ୍ୟନ୍ତ ସବୁକିଛି ତାଙ୍କୁ ଯୋଗାଡ଼ କରିବାକୁ ପଡୁଥିଲା । ପିତୃଶ୍ରଦ୍ଧ ଦିନ ହରିଜନ ଛାତ୍ରମାନଙ୍କୁ ଭୋଜନ କରିବାକୁ ସେ ତାଙ୍କ ଘରକୁ ନିମନ୍ତ୍ରଣ କରୁଥିଲେ । ବାସ୍ତବରେ ଛାତ୍ରବାସ ଏକ ପରିବାର ତୁଲ୍ୟ ଅଟେ । ୧୯୪୨ ରେ ଭାରତଛାଡ଼ ଆନ୍ଦୋଳନ ଆରମ୍ଭ ହେବାପରେ ସମ୍ବଲପୁରର ତେପୁଟୀ କମିଶନର ଏହି ଛାତ୍ରବାସକୁ ଆସି ଗୁରୁଜୀଙ୍କୁ ଗିରଫ କରି ନେଇଥିଲେ । ସେ ଜେଲ ଯିବା ପରେ ଶିବନାରାୟଣ ପାଢ଼ୀ ଛାତ୍ରବାସର ଦାୟିତ୍ୱ ନେଲେ । ମାତ୍ର ଅଳ୍ପଦିନ ପରେ ଏହା ପୁରାପୁରି ବନ୍ଦ ହୋଇଗଲା ।

ନୃସିଂହ ଗୁରୁ ହରିଜନ ଆନ୍ଦୋଳନକୁ ହିନ୍ଦୁ ଧର୍ମର ରେଖା ବୋଲି ମନେକଲେ । ଏହାଦ୍ୱାରା ହିନ୍ଦୁ ଧର୍ମ ପ୍ରତି ତାଙ୍କର ଆସକ୍ତି ବରଂ ବୃଦ୍ଧି ପାଇଲା । ସେ ପ୍ରତିଦିନ ସକାଳ ୪ଟାରୁ ଉଠୁଥିଲେ, ବ୍ରାହ୍ମ ମୁହୂର୍ତ୍ତରେ ଭଜନଗାନ ପୂର୍ବକ ପୂଜାପାଠ ସାରି ଦେଉଥିଲେ, ସନ୍ଧ୍ୟାରେ ସନ୍ଧ୍ୟା ଉପାସନା କରୁଥିଲେ, ପିତୃଶ୍ରଦ୍ଧ ଓ ତର୍ପଣ କରୁଥିଲେ, ଚଣ୍ଡାପାଠ କରୁଥିଲେ, ବୃତ ଉପବାସ କରୁଥିଲେ, ଉପବାସ ଅଶୁଦ୍ଧ ହେଲେ ଶୁଦ୍ଧ କରୁଥିଲେ । ଜଣେ ବ୍ରାହ୍ମଣ ରୂପେ ସେ ବର୍ଣ୍ଣାଶ୍ରମ ଧର୍ମ ପାଳନ କରୁଥିଲେ ।

ବହୁମୁଖୀ ଦେଶସେବା କାର୍ଯ୍ୟରେ ଲିପ୍ତ ରହି ମଧ୍ୟ ନୃସିଂହ ଗୁରୁ ସାମ୍ବାଦିକତାକୁ ଜୀବନରେ ପେଷାରୂପେ ଗ୍ରହଣ କରିଥିଲେ ଏବଂ ସେଥିପାଇଁ କିଛି କିଛି ସମୟ ନିୟୋଗ କରିଥିଲେ । ପିଲାଦିନରୁ ପତ୍ର ପତ୍ରିକା ପ୍ରତି ତାଙ୍କର ଆସକ୍ତି ରହିଥିଲା । ସରକ୍ଷାରେ ମାମୁଁଘରେ ରହି ପ୍ରାଇମେରୀ ସ୍କୁଲରେ ପଢ଼ିବା ସମୟରେ ମାମୁଁ ପାଖକୁ “ସମ୍ବଲପୁର ହିତୈଷିଣୀ” ପତ୍ରିକା ନିର୍ଯ୍ୟତ ଆସୁଥିଲା ଏବଂ ତହିଁରୁ ସେ କିଛି କିଛି ପଢୁଥିଲେ । ସମ୍ବଲପୁରରେ ମି.ଇ. ସ୍କୁଲରେ ନାମ ଲେଖାଇଲେ ପରେ ସେ ଅନେକ ପତ୍ରପତ୍ରିକାର ସଂସର୍ଗରେ ଆସିଲେ ଏବଂ ହାଇସ୍କୁଲରେ ପଢ଼ିଲା ବେଳକୁ ପତ୍ରପତ୍ରିକା ପଢ଼ିବା ତାଙ୍କର ଏକ ଅଭ୍ୟାସ ହୋଇଯାଇଥିଲା । ୧୯୨୧ ରୁ ସେ ଗାନ୍ଧିଜୀଙ୍କ ‘ୟଙ୍ଗ ଇଣ୍ଡିଆ’ ପତ୍ରିକା ପଢ଼ିବା ଆରମ୍ଭ କଲେ । ମାତ୍ର ଇତି ମଧ୍ୟରେ ସମାଜ ପତ୍ରିକା ପ୍ରତି ତାଙ୍କର ଆକର୍ଷଣ ବୃଦ୍ଧି ପାଇଥିଲା । ‘ସମାଜ’ ୧୯୧୯ର ଦଶହର ଦିନ ଗୋପବନ୍ଧୁ ଦାସଙ୍କ ସଂପାଦନାରେ ସାପ୍ତାହିକ ପତ୍ରିକା ରୂପେ ଆରମ୍ଭ ହେଲା । ୧୯୨୮ ମସିହାରୁ ନୃସିଂହ ଗୁରୁ ସ୍ୱାଧୀନତା ଆନ୍ଦୋଳନ

ସଂପର୍କରେ 'ସମାଜ' ପତ୍ରିକାକୁ ସମୟ ସମୟରେ ସମ୍ପାଦ ପଠାଉଥିଲେ ।  
୧୯୩୦ ଏପ୍ରିଲ ମାସରେ ଅକ୍ଷୟ ତୃତୀୟା ଦିନ ଏହା ଦୈନିକ ହେଲା ।  
ମାତ୍ର ୧୯୩୨ ରୁ ସେ ବିଧିବଦ୍ଧ ଭାବରେ 'ସମାଜ' ର ଏକେଣ୍ଡ ହେଲେ  
ଏବଂ ପରେ ସମ୍ପାଦ ଦାତା ହେଲେ ।

'ସମାଜ' ପତ୍ରିକା ପ୍ରତି ଗୁରୁଜୀଙ୍କ ଆକର୍ଷଣର ଦୁଇଟି କାରଣ  
ଥିଲା । ପ୍ରଥମଟି ହେଲା 'ସମାଜ' ର ପ୍ରତିଷ୍ଠାତା ଗୋପବନ୍ଧୁ ଦାସଙ୍କ ପ୍ରତି  
ତାଙ୍କର ଗଭୀର ସମ୍ମାନ । ୧୯୨୮ ଜୁନ ମାସରେ ଗୋପବନ୍ଧୁଙ୍କର ଅକାଳ  
ଦେହାନ୍ତ ପରେ ଗୁରଜୀ ମନେ କଲେ ଯେ 'ସମାଜ' ପତ୍ରିକାର  
ଲୋକପ୍ରିୟତା ପାଇଁ କିଛି କରିପାରିଲେ ତାହା ଗୋପବନ୍ଧୁଙ୍କ ପ୍ରତି  
ତାଙ୍କର ଯଥାର୍ଥ ଶ୍ରଦ୍ଧାଞ୍ଜଳି ହୋଇପାରିବ । ଦ୍ଵିତୀୟତଃ 'ସମାଜ' ଥିଲା  
ଓଡ଼ିଶାରେ କଂଗ୍ରେସ ଆନ୍ଦୋଳନର ମୁଖପତ୍ର । କଂଗ୍ରେସର ନୀତି ଓ  
କାର୍ଯ୍ୟକ୍ରମ ଏବଂ ଗାନ୍ଧିଜୀଙ୍କ ଦେଶବାସୀଙ୍କୁ ବାର୍ତ୍ତା ଉପରେ ଏହା ଗୁରୁତ୍ଵ  
ଦେଉଥିଲା । ଜଣେ କଂଗ୍ରେସ କର୍ମୀ ରୂପେ ଏହାର ପ୍ରଚାର ଓ ପ୍ରସାର  
ଏକ ପବିତ୍ର କର୍ତ୍ତବ୍ୟ ବୋଲି ଗୁରୁଜୀ ମନେ କଲେ । ଏପରିକି କାଖରେ  
'ସମାଜ' ବିତ୍ତାଧିକ ଘର ଘର ବୁଲି କାଗଜ ଦେଇ ଆସୁଥିଲେ । ତାଙ୍କର  
ନିଷ୍ଠାପର ଉଦ୍ୟମରେ ସମାଜର ଗ୍ରାହକ ସଂଖ୍ୟା ଦୃତଗତିରେ ବୃଦ୍ଧି  
ପାଇଲା । ବିଶେଷ କରି ପଶ୍ଚିମ ଓଡ଼ିଶାରେ 'ସମାଜ'କୁ ଘରେ ଘରେ  
ପହଞ୍ଚାଇବା ପାଇଁ ସେ ଉଲ୍ଲେଖନୀୟ ଭୂମିକା ଗ୍ରହଣ କରିଥିଲେ ।  
ଏପରିକି ବହୁ ଲୋକ 'ସମାଜ' କହିଲେ ନୃସିଂହ ଗୁରୁଙ୍କୁ ବୁଝୁଥିଲେ ଏବଂ  
ତାଙ୍କ ବ୍ୟକ୍ତିତ୍ଵରେ ପ୍ରଭାବିତ ହୋଇ ସ୍ଵତଃସ୍ଫୁର୍ତ୍ତ ଭାବରେ ତାର ଗ୍ରାହକ  
ହୋଇ ଯାଉଥିଲେ । ସେତେବେଳେ ସେ କେତେକଣ ହକର ନିୟୁକ୍ତ  
କଲେ । ମାତ୍ର ଏହାପରେ ମଧ୍ୟ ସେ କେତେକ ନିର୍ଦ୍ଦିଷ୍ଟ ଅଞ୍ଚଳରେ କାଗଜ  
ବାଣ୍ଟୁଥିଲେ ଏବଂ ଦୂର ଅଞ୍ଚଳକୁ ସାଇକେଲରେ କାଗଜ ପହଞ୍ଚାଉଥିଲେ ।  
ସମ୍ପାଦଦାତା ହିସାବରେ ତାଙ୍କର ମାସିକ ପ୍ରାପ୍ୟ ପାଞ୍ଚଟଙ୍କାରୁ ଆରମ୍ଭ ହୋଇ  
ମୃତ୍ୟୁର ପାଞ୍ଚ ବର୍ଷ ଆଗରୁ ତାହା ୨୫୦ ଟଙ୍କାରେ ପହଞ୍ଚିଲା ।

୧୯୩୭ ରେ ବୋଧରାମ ଦୁବେ ଓଡ଼ିଶାର ମନ୍ତ୍ରୀ ହେଲାପରେ ତାଙ୍କର  
ଉଦ୍ୟମରେ ନୃସିଂହ ଗୁରୁ Associated Press of India ର  
ସମ୍ପାଦଦାତା ରୂପେ ନିୟୁକ୍ତ ପାଇଲେ । ଭାରତର ସ୍ଵାଧୀନତା ପରେ ଏହି  
ସଂସ୍ଥାର ନାମ Press Trust of India ବା PTI ହୋଇ ରହିଲା  
ଏବଂ ନୃସିଂହ ଗୁରୁ ପିଟିଆଇର ପ୍ରତିନିଧି ରୂପେ ଦାୟିତ୍ଵ ତୁଲାଇଲେ ।

୧୯୩୭ ରେ ଗୁରୁଜୀ 'ଜାଗରଣ' ପତ୍ରିକାର ସଂପାଦକ ଥିଲେ  
। ଏହି ପତ୍ରିକା କଂଗ୍ରେସ ଯୁବ ସମ୍ପ୍ରଦାୟର ମୁଖପତ୍ର ରୂପେ ୧୯୩୬ ରେ  
ନିତ୍ୟାନନ୍ଦ ବହିଦାରଙ୍କ ଦ୍ଵାରା ଆରମ୍ଭ ହୋଇଥିଲା । ସାମ୍ବାଦିକତା ଗ୍ରହଣ  
କଲାପରେ ନୃସିଂହ ଗୁରୁଙ୍କୁ କାର୍ଯ୍ୟଭାର ବହୁତ ବଢ଼ିଗଲା । ସେ ପ୍ରତିଦିନ  
ସକାଳ ୪ଟାଠାରୁ ୧୦ ନିତ୍ୟକର୍ମ ପୂଜା ପାଠ ସାରି କାମରେ ବାହାରି ପଡ଼ନ୍ତି  
। ରାତିରେ ଶୋଇଲା ବେଳକୁ ବାରଟା ହୋଇଯାଏ । ତାଙ୍କର ବହୁମୁଖୀ  
କାର୍ଯ୍ୟକ୍ରମରେ ସେ ଅନବରତ ବ୍ୟସ୍ତ ରହନ୍ତି ।

ଭୋଜନରେ ତାଙ୍କର କଟକଣା ବେଶୀ । ବିଦେଶୀ କଳରେ  
ତିଆରି ବୋଲି ଦିନି ଖାଆନ୍ତି ନାହିଁ । ଭୋଜିକୁ ଖାଇଯିବେ, ଦିନି ପଡ଼ିଥାଏ  
ବୋଲି ଖୁରୀ ଖାଇବେ ନାହିଁ । ସେ ଥିଲେ ନିରାମିଶାସି । ଥରେ ସେ ଚିଲିକା  
ବାଣ୍ଟିବାକୁ ଗଲାବେଳେ ଗୋଟିଏ ଗାଆଁରେ ଭୁଲବଶତଃ ଛତୁଭାବି ମାସ  
ତରକାରୀ ଖାଇଥିଲେ । ଏହା ଜାଣିଲା ପରେ ସେ ଅନୁତାପ କଲେ ଏବଂ  
ପ୍ରାୟଶ୍ଚିତ୍ତ ସ୍ଵରୂପ ୨୪ ଘଣ୍ଟା ଅନଶନ କଲେ । ବିଡ଼ି ସିଗାରେଟର ସେ  
ଧାର ଧାରୁ ନଥିଲେ ତା, କଫି ଓ କୋକାକୋଲା ଆଦି ବି ସ୍ଵର୍ଗ କରୁ  
ନଥିଲେ । ଜଣେ ସାମ୍ବାଦିକଙ୍କ ପକ୍ଷରେ ଏତେ କଟକଣା ଚିତ୍ରା କରି ହୁଏ  
ନାହିଁ ।

ତାଙ୍କର ନିତିଦିନିଆ ପୋଷାକ ଥିଲା, ଆଖୁ ପର୍ଯ୍ୟନ୍ତ ଖଣ୍ଡିଏ  
ଖଦଡ଼ ଧୋତି, କାନ୍ଧରେ ଖଣ୍ଡିଏ ଖଦଡ଼ ଗାମୁଛା । ଦେହ ପୁଲ୍ଲୁକା । କାନ୍ଧରେ  
ଝୁଲୁଥାଏ ଝୁଲା ମୁଣିଟିଏ, ତହିଁରେ ଥାଏ କେତେ ପ୍ରକାର କାଗଜ ପତ୍ର ଓ  
ଦୁଆତ କଲମ ଆଦି ଉପକରଣ । ମୁକୁଳା ପାଦ, ଯୋତା କି ଚପଲ କେବେ  
ବ୍ୟବହାର କରନ୍ତି ନାହିଁ । ଖରା ବର୍ଷା ପାଇଁ ତାଳପତ୍ର ଛତାଟିଏ ଧରନ୍ତି ।  
ସେ ଥିଲେ ବାଙ୍ଗରା, ପ୍ରାୟ '୫ଫୁଟ' ଉଚ୍ଚ ହେବେ । ଚନ୍ଦନ ଚର୍ଚ୍ଚିତ  
କପାଳରେ ଚନ୍ଦରେଖା ସୁଷ୍ଟ ଦିଶୁଥାଏ । ତେଣୁ ତାଙ୍କୁ ବନ୍ଧୁମାନେ ବାମନ  
ଅବତାର ବୋଲି କହନ୍ତି । ଅଫିସର ମାନଙ୍କ ସାଙ୍ଗରେ, ଚାଷି ମୂଲିଆଙ୍କ  
ସଙ୍ଗରେ, ସଭାସମିତିରେ ବା ଯେ କୌଣସି ଠାରେ ଥିଲେ ବି ତାଙ୍କର ସେହି  
ଗୋଟିଏ ପୋଷାକ । ଏଥିପାଇଁ ତାଙ୍କୁ କେତେକ ଗାନ୍ଧୀ ବୋଲି କହନ୍ତି ତ  
କେତେକ ଗାଉଁଲିଆ ବୋଲି କହନ୍ତି । କେତେକ ପ୍ରଶଂସା କରନ୍ତି ତ  
କେତେକ ସମାଲୋଚନା କରନ୍ତି । ମାତ୍ର ତାଙ୍କ ଠାରେ ମାନ ଅଭିମାନ  
ନଥିଲା, ନିନ୍ଦାସୂତ୍ରରେ ସେ ବିଚଳିତ ନଥିଲେ । ଏ ସଂପର୍କରେ ତାଙ୍କ  
ଜୀବନରେ ଅନେକ ଦୃଷ୍ଟାନ୍ତ ଉଲ୍ଲେଖ କରାଯାଇପାରେ ।

ଥରେ ତାଙ୍କ ଜୀବନରେ ଏକ ବିଶିଷ୍ଟ ଘଟଣା ଘଟିଥିଲା ।  
ଝାଞ୍ଚିସୁଗୁଡ଼ାର ବିମାନ ଘାଟିରେ ଯେତେବେଳେ ଭାରତର ପ୍ରଧାନମନ୍ତ୍ରୀ  
ଶ୍ରୀମତୀ ଇନ୍ଦିରା ଗାନ୍ଧୀ ନିର୍ବାଚନ ପ୍ରଚାରରେ ଆସିଥିଲେ, ତାଙ୍କର  
ଅଭ୍ୟର୍ଥନା ପାଇଁ ସେଠାରେ ବିରାଟ ଜନସମାବେଶ ହୋଇଥିଲା । ନୃସିଂହ  
ଗୁରୁ ଜଣେ ସାମ୍ବାଦିକ ରୂପେ ଏକ ସୁବିଧାଜନକ ସ୍ଥାନରେ ଠିଆ ହୋଇ  
ରହିଥିଲେ । ଇନ୍ଦିରାଜୀ ବିମାନରୁ ଓହ୍ଲାଇ ଚାଲି ଆସୁଥିବା ବେଳେ ହଠାତ୍  
ଆଖି ପଡ଼ିଲା ଋଷି ପ୍ରତିମ ନୃସିଂହ ଗୁରୁଙ୍କ ଉପରେ । ମୁହଁର ଚେହେରା  
ଠିକ ଗାନ୍ଧିଜୀଙ୍କ ଭଳି; ପୋଷାକ ପରିଚ୍ଛଦ ମଧ୍ୟ ଠିକ ତଦନୁରୂପ ।  
ଇନ୍ଦିରାଜୀଙ୍କ ମନେ ହେଲା ସତେ ଯେପରି ବାପୁ ଠିଆ ହୋଇ ତାଙ୍କୁ  
ଅନାଇ ରହିଛନ୍ତି । ସେ ଅଥୟ ହୋଇ ଉଠିଲେ । ଯଦି ଚାଲିତ ଭଳି ସେ  
ନୃସିଂହଙ୍କ ପାଖକୁ ଚାଲି ଆସିଲେ ଏବଂ ତାଙ୍କର ପଦସ୍ପର୍ଶ କରି ପ୍ରଣତ  
କଣାଇଲେ ।

ନୃସିଂହ ଗୁରୁଙ୍କ ମୁଖମଣ୍ଡଳର ଗୁରୁତ୍ଵ, ତାଙ୍କର ବେଶଭୂଷା, ତାଙ୍କର  
ଆନ୍ତରିକତା, ଆଧାତ୍ମିକତା, ଓ ଦେଶ ପ୍ରାଣତା ଏବଂ ହରିଜନମାନଙ୍କ  
ସେବାରେ ତାଙ୍କର ସମର୍ପିତ ଜୀବନ ଯୋଗୁଁ ଲୋକେ ତାଙ୍କୁ ଗାନ୍ଧିଜୀଙ୍କ

ସହିତ ଭୁଲନା କରି "ପର୍କିଣ ଓଡ଼ିଶାର ଗାନ୍ଧୀ" ବୋଲି ଅଭିହିତ  
କରୁଥିଲେ । ତାଙ୍କ ସଂପର୍କରେ ଆସିଥିବା ଲୋକମାନେ କହନ୍ତି ଯେ  
କାର୍ଯ୍ୟକାରୀ ଗୁରୁଜୀଙ୍କ ଅନ୍ତରରେ ବହୁରହିଥିଲେ । ତେଣୁ ଇନ୍ଦିରା ଗାନ୍ଧୀ  
ସେହି ଯେ ଗୁରୁଜୀଙ୍କ ଠାରେ ବାପୁଜୀଙ୍କୁ ଦେଖୁ ପାରିଲେ ଏହା  
କନସାଧାରଣକୁ ବିସ୍ମିତ କରିଥିଲେ ମଧ୍ୟ ଅସାଧାରଣ ନଥିଲା ।

ନୃସିଂହ ଗୁରୁ ଏହିପରି ଆତପରେ ଅପ୍ରତ୍ୟାଶିତ ଭାବେ ଶୁଦ୍ଧ  
ଓ ସମ୍ମାନ ଲାଭ କରିଥିଲେ ୧୯୮୩ ଡିସେମ୍ବର ୧୨ ତାରିଖ ଦିନ  
ହାଇକୋର୍ଟରେ ଅଶୋକ ନିବାସ ଠାରେ । ସେଦିନ ଓଡ଼ିଶାର ଗଭର୍ଣ୍ଣର  
ଶ୍ରେୟସୀନାଥ ପାଣ୍ଡେ ଏକ ସାମ୍ବାଦିକ ସମ୍ମିଳନୀରେ ଉଦ୍‌ବୋଧନ ଦେବା  
ପାଇଁ ଅଶୋକ ନିବାସ ଆସିଥିଲେ । ବୟୋବୃଦ୍ଧ ସାମ୍ବାଦିକ ରୂପେ ନୃସିଂହ  
ଗୁରୁଙ୍କୁ ସବା ଆଗଧାଡ଼ିରେ ସ୍ଥାନ ଦିଆଯାଇଥିଲା । ଗଭର୍ଣ୍ଣର ପାଣ୍ଡେ ଦିନେ  
କଳକେଟିର ସ୍ଵାଧୀନତା ସଂଗ୍ରାମୀ ଥିଲେ ଏବଂ ସେତେବେଳେ ନୃସିଂହ  
ଗୁରୁଙ୍କୁ ସହିତ ତାଙ୍କର ସାଧାରଣ ପରିଚୟ ଥିଲା । ଗୁରୁଜୀ ଭାବିଥିଲେ  
ଯେ ଗଭର୍ଣ୍ଣର ସେ କଥା ଆଉ ମନେ ରଖୁ ନଥିବେ । ସେହି ସମୟରେ  
ତାଙ୍କ ଭୁରୁଣୀ ବିଶି ଆଙ୍ଗୁଠିରେ କଣିନିଶା ହୋଇ ରକ୍ତିଆ ଲସା  
ବାହାରୁଥିଲା । ଗୁରୁଜୀ ଚିନ୍ତା କରୁଥିଲେ କାଲେ ଯଦି ଗଭର୍ଣ୍ଣର ତାଙ୍କୁ  
ବିସ୍ମିତ କରି ହାତ ମିଳାଇ ଦିଅନ୍ତି, ତାଙ୍କ ହାତରେ ପୂଜ ଲାଗିଯିବ । ବିରୁଦ୍ଧ  
ହୋଇ ସେ ରୁମାଳରେ ପୂଜ ପୋଛୁଥିଲେ । ଏତିକି ବେଳେ ଗଭର୍ଣ୍ଣର  
ଗୁରୁଜୀଙ୍କ ପାଖକୁ ଆସି ତାଙ୍କୁ କୁଣ୍ଡାଇ ଧରିଲେ ଏବଂ ପୂର୍ବର ପରିଚୟ  
କଥା ମନେ ପକାଇଦେଲେ । ଗୁରୁଜୀଙ୍କ ଆଖି ଛଳଛଳ ହୋଇ କଣ୍ଠରୁଦ୍ଧ  
ହୋଇଗଲା । ସେ ନିର୍ବାକ ହୋଇ ଚାହିଁଲେ ଗଭର୍ଣ୍ଣରଙ୍କ ମୁହଁକୁ ।

ନୃସିଂହ ଗୁରୁ କ୍ରମେ ଉପଲବ୍ଧି କରୁଥିଲେ ଯେ ଯେଉଁ  
ଉଦ୍ଦେଶ୍ୟରେ ଦେଶର ସ୍ଵାଧୀନତା ହାସଲ କରାଗଲା, ତାହା ବିଫଳ  
ହୋଇ ପଡ଼ିଛି । ସ୍ଵାଧୀନତା ପରେ କଂଗ୍ରେସ ଦଳ ଗାନ୍ଧୀଙ୍କର ପଥରୁଦ୍ଧରେଇ  
ଯାଇଛି ଏବଂ ଅନେକ କର୍ମୀ ଓ ନେତା ବିରକ୍ତ ହୋଇ କଂଗ୍ରେସକୁ  
ପରିତ୍ୟାଗ କରୁଛନ୍ତି ଓ ନୁଆଁ ନୁଆଁ ଦଳ ଗଠନ କରୁଛନ୍ତି । ଦେଶରେ  
ଅର୍ଥ ଓ କ୍ଷମତା ପାଇଁ କୁସିତ ପ୍ରତିଯୋଗିତା ଚାଲିଛି । ସବୁ କ୍ଷେତ୍ରରେ  
ଦୁର୍ନୀତି ବ୍ୟାପିଯାଇଛି । ଶାନ୍ତତ୍ଵ ଶାସନ ପାଇଁ ନିର୍ବାଚନ ଏକ  
ପ୍ରହସନରେ ପରିଣତ ହୋଇଛି ।

ନୃସିଂହ ଗୁରୁ ସ୍ଵାଧୀନତା ଆନ୍ଦୋଳନରେ ନିଜକୁ ଉତ୍ସର୍ଗିତ  
କରି ପରିବାରର ସୁଖ ଦୁଃଖ, ବିପଦ ଆପଦରେ ଭାଗନେଇ ପାରିନଥିଲେ  
। ୧୯୪୨ ଆନ୍ଦୋଳନ ସମୟରେ ତାଙ୍କର ସବାସାନ ଛଅବର୍ଷର  
କନ୍ୟା ଦିନେଶ୍ଵରୀର ଅସୁସ୍ଥତା ସତ୍ତ୍ଵେ ସେ ଜେଲକୁ ଗଲେ । ତିନି ଦିନ  
ପରେ ତା'ର ହଠାତ୍ ମୃତ୍ୟୁ ହେଲା । ଜେଲ କର୍ତ୍ତୃପକ୍ଷ ଝିଅର ଶେଷ  
ଦର୍ଶନ ପାଇଁ ନୃସିଂହ ଗୁରୁଙ୍କୁ ଅନୁମତି ଦେଲେ । ଗୁରୁଜୀ ପୋଲିସ ସହିତ  
ଆସି ଅଲିଅଳ କନ୍ୟାର ଶବ ଉପରେ ପୁଷ୍ପାଞ୍ଜଳି ଅର୍ପଣ କଲେ ଏବଂ  
ସେଠାରେ ଉପସ୍ଥିତ ଆତ୍ମାତ୍ମମାନଙ୍କୁ ଅଶ୍ରୁଭରା ନୟନରେ ଅନାଇ ଦେଇ  
ପୋଲିସ ସହିତ ଜେଲକୁ ଫେରିଗଲେ । ଶୋକ ସତ୍ତ୍ଵେ ସ୍ତ୍ରୀ ବା

ପରିବାରର ଅନ୍ୟମାନଙ୍କୁ ଟିକିଏ ସାନ୍ତ୍ଵନା ବି ଦେଇପାରିଲେ ନାହିଁ ।  
ଭାରତର ସ୍ଵାଧୀନତା ଲାଭପରେ ମଧ୍ୟ ନୃସିଂହ ଗୁରୁ ନିଜ ପାଇଁ ବା  
ପରିବାର ପାଇଁ କିଛି ସୁବିଧା ପାଇ ପାରିଲେ ନାହିଁ । ସେ ନେବା ପାଇଁ  
ନେତା ନଥିଲେ । ଦେଶ ପାଇଁ ଦେବାରେ ସେ ଆନନ୍ଦ ପାଉଥିଲେ ।

ଜୀବନର ଶେଷ ପର୍ଯ୍ୟାୟରେ ତାଙ୍କୁ ସାହାଯ୍ୟ କରିବା ପାଇଁ  
ନୃସିଂହ ଗୁରୁ ତାଙ୍କର ଦ୍ଵିତୀୟ ପୁତ୍ର ତାରାକାନ୍ତଙ୍କୁ 'ସମାଜ' କର୍ତ୍ତୃପକ୍ଷଙ୍କ  
ଅନୁମୋଦନ କ୍ରମେ ସମ୍ଭାବ ଦାତା ରୂପେ ନିଯୁକ୍ତ କରିଥିଲେ । ତାରାକାନ୍ତ  
ବାବୁ ଦୀର୍ଘ ଦଶବର୍ଷ କାଳ ସୁତାରୁ ରୂପେ ଦାୟିତ୍ଵ ପାଳନ କଲା ପରେ  
ତାଙ୍କୁ ବିନା କାରଣରେ କାର୍ଯ୍ୟରୁ ଅନ୍ତର କରି କର୍ତ୍ତୃପକ୍ଷ ଅନ୍ୟ ଜଣଙ୍କୁ ନିଯୁକ୍ତି  
ଦେଲେ । ନୃସିଂହ ଗୁରୁ ଏଥିରେ କ୍ଷୁବ୍ଧ ହୋଇଥିଲେ ମଧ୍ୟ କିଛି ପ୍ରତିବାଦ  
କଲେ ନାହିଁ ଏବଂ ନବନିଯୁକ୍ତ ସମ୍ଭାବ ଦାତାଙ୍କୁ ଆଦରରେ ଗ୍ରହଣ  
କରିନେଲେ ।

ଏହି ସମୟରେ ବୋଡ଼ାସମ୍ବର - ପଦ୍ମପୁରର ଜଣେ  
ବ୍ୟବସାୟୀଙ୍କର ଆୟ ବହିର୍ଭୂତ ସଂପତ୍ତିର ସନ୍ଧାନ ପାଇଁ ଆୟକର ବିଭାଗର  
ଅଧିକାରୀ ମାନେ ତାଙ୍କ ଘର ଉପରେ ଅତୀତ ଚଢ଼ାଉ କଲେ ଏବଂ  
ଅନୁସନ୍ଧାନ ଶେଷ ନହେବା ଯାଏ ତାଙ୍କୁ ନିଜ ପାଖରେ ଅଟକ ରଖିଲେ ।  
ଏହିପରି ଭାବରେ ଅଟକ ଥିବାବେଳେ ବ୍ୟବସାୟୀଙ୍କର ଅତୀତ ମୃତ୍ୟୁ  
ହୋଇଗଲା । ଏହାପରେ ବ୍ୟବସାୟୀଙ୍କ ପୁତ୍ର ଅଭିଯୋଗ କଲେ ଯେ  
ଆୟକର ଅଧିକାରୀମାନଙ୍କର ଅସଦାଚରଣ ଫଳରେ ତାଙ୍କର ପିତାଙ୍କର  
ମୃତ୍ୟୁ ହେଲା । ଏହିପରି ଏକ ଘଟଣାର ସତ୍ୟାସତ୍ୟ ଜାଣିବା ପାଇଁ ନୃସିଂହ  
ଗୁରୁ ସେହି ପରିଣତ ବୟସରେ ପଦ୍ମପୁର ଦୌଡ଼ିଲେ । ସେ ସବୁ ବିଷୟରେ  
ଅନୁସନ୍ଧାନ କରି 'ସମାଜ' ପତ୍ରିକାକୁ ସମ୍ଭାବ ପଠାଇଲେ ନୃସିଂହ ଗୁରୁ  
ସେହି ପରିଣତ ବୟସରେ ପଦ୍ମପୁର ଦୌଡ଼ିଲେ । ସେ ସବୁ ବିଷୟରେ  
ଅନୁସନ୍ଧାନ କରି 'ସମାଜ' ପତ୍ରିକାକୁ ସମ୍ଭାବ ପଠାଇଲେ ତାଙ୍କର ପ୍ରେରିତ  
ସମ୍ଭାବ ସତ୍ୟ ଉପରେ ଆଧାରିତ ଥିଲା । ଉକ୍ତ ସମ୍ଭାବ ମଧ୍ୟ ଅନ୍ୟ କେତେକ  
ପତ୍ରପତ୍ରିକାରେ ପ୍ରକାଶ ପାଇଥିଲା । ମାତ୍ର ଆୟକର ବିଭାଗ ଏହି ସମ୍ଭାବର  
ପରିବେଷଣରେ ସମ୍ବୁଦ୍ଧ ନହୋଇ ଅଭିଯୋଗ କଲେ । ଏ ବାବଦରେ  
ସମ୍ଭାବ ପ୍ରକାଶ କରିଥିବା ଅନ୍ୟ ସମ୍ଭାବପତ୍ରମାନେ ଭୁଲ ସ୍ଵୀକାର କରିନଥିବା  
ବେଳେ 'ସମାଜ' ସଂପାଦକ ତକ୍କର ରାଧାନାଥ ରଥ କେତେକ କୁତୁହଳ  
ବ୍ୟକ୍ତିଙ୍କ ପ୍ରରୋଚନାରେ ଏଥି ପାଇଁ କ୍ଷମା ପ୍ରାର୍ଥନା କଲେ । ଏହା  
ଗୁରୁଜୀଙ୍କର ସାଧୁତା ଓ ସୁନାମରେ ଆସ୍ଥ ଆଣିଲା ଏବଂ ତାଙ୍କୁ ତାହା ଶକ୍ତ  
ଧକ୍କା ଦେଇଥିଲା ସମଗ୍ର ଜୀବନ ସତ୍ୟ ଓ ତଥ୍ୟ ଭିତ୍ତିକ ସମ୍ଭାବ ପରିବେଷଣ  
କରି ଆସିଥିବା ନୃସିଂହ ଗୁରୁଙ୍କୁ ଏହି ଘଟଣା ମୃତ୍ୟୁର ନିକଟବର୍ତ୍ତୀ କରି  
ନେଇଥିଲା । ଯେଉଁ 'ସମାଜ'କୁ ଶ୍ରୀ ଗୁରୁ ଜୀବନ ଠାରୁ ବଳି ଭଲ  
ପାଉଥିଲେ ଶେଷରେ ତାହା ତାଙ୍କର ମୃତ୍ୟୁର ଅନ୍ୟତମ କାରଣ  
ହୋଇଥିଲା ।

ପ୍ରାୟ ଏହି ସମୟରେ ୧୯୮୩ ମେ ମାସ ୩୧ ତାରିଖରେ  
ଦୟାନନ୍ଦ ଶତପଥୀଙ୍କର ସମ୍ବଲପୁର ସଦର ଡାକ୍ତରଖାନାରେ ମୃତ୍ୟୁ ହେଲା ।

। ଲବଣ ସତ୍ୟଗ୍ରହରୁ ଭାରତ ଛାଡ଼ି ଆନ୍ଦୋଳନ ପର୍ଯ୍ୟନ୍ତ ନୃସିଂହ ଗୁରୁ ଦୟାନନ୍ଦଙ୍କ ସହିତ ଏକତ୍ର ସଂଗ୍ରାମ କରି ଆସୁଥିଲେ । ଉଭୟଙ୍କ ମଧ୍ୟରେ ପାରିବାରିକ ସଂପର୍କ ରହିଥିଲା । ଗୁରୁଜୀ ଦୟାନନ୍ଦଙ୍କ ଶେଷ ଦର୍ଶନ ପାଇଁ ତାଙ୍କରଖାନା ଯାଇଥିଲେ । ସେଦିନ ସେ ଅନୁଭବ କଲେ ଯେ ସେ ମଧ୍ୟ ଏହାପରେ ଆଉ ବେଶୀ ଦିନ ବଞ୍ଚି ପାରିବେ ନାହିଁ । ସେ ନିରାଶ ହୋଇ ପଡ଼ୁଥିବା ବେଳେ ୧.୧.୧୯୮୪ ରେ ନବବର୍ଷ ଉତ୍ସବର ପାଳନ ପାଇଁ ସମ୍ବଲପୁର ଜିଲ୍ଲା ସାମ୍ବାଦିକ ସଂଘ ଆୟୋଜନ କରୁଥିଲେ ଏବଂ ସେହି ଅବସରରେ ନୃସିଂହ ଗୁରୁଙ୍କୁ ବିଶିଷ୍ଟ ଅତିଥି ରୂପେ ନିମନ୍ତ୍ରଣ କରିଥିଲେ । ଏହି ଅବସରରେ ତାଙ୍କୁ ସଂଘ ପକ୍ଷରୁ ସମ୍ମାନିତ କରି ଏକ ମାନପତ୍ର ପ୍ରଦାନ ପାଇଁ ସ୍ଥିର ହୋଇଥିଲା । ଗୁରୁଜୀ ଅନିଚ୍ଛା ସତ୍ତ୍ୱେ ଏହି ଉତ୍ସବରେ ଯୋଗଦାନ କରିଥିଲେ । ସେ ହିଁ ଏହି ସଂଘର ପ୍ରତିଷ୍ଠାତା ଥିଲେ ଏବଂ ଅନେକ ଦିନଯାଏ ଏହାର ସଭାପତି ରୂପେ ରହିଥିଲେ । ସେଦିନ ସେହି 'କୋଶଳ' ଭବନରେ ମାନପତ୍ର ଗ୍ରହଣ ବେଳେ ସେ ଉପଲବ୍ଧି କଲେ ଯେ ତାଙ୍କ କର୍ମଯୋଗର ଅବସାନ ହୋଇଛି ଏବଂ ସେ ଜୀବନ- ସଂଗ୍ରାମରୁ ବିଦାୟ ନେଉଛନ୍ତି । ସେଠାରେ ଉପସ୍ଥିତ ତାଙ୍କର ଅନେକ ବନ୍ଧୁ ତାଙ୍କର ମୁଖ ମଣ୍ଡଳରେ ବିଷାଦ ଛାୟା ଦେଖିବାକୁ ପାଇଥିଲେ ।

ତା'ପରଦିନ ଜାନୁୟାରୀ ୨ ତାରିଖ ସକାଳେ ନୃସିଂହ ଗୁରୁ ତାଙ୍କର ଶଳାଙ୍କ ପୁଅଙ୍କର ସ୍ତ୍ରୀଙ୍କ ମୃତ୍ୟୁ କାର୍ଯ୍ୟରେ ଯୋଗଦେବା ପାଇଁ ଏକ କାରରେ ତାଙ୍କର ବଡ଼ଝିଅ କୁମୁଦିନୀ ଓ କୁଇଁ ସୁଧୁଷିରଙ୍କ ସହ ମଧ୍ୟପ୍ରଦେଶର ସାରଙ୍ଗଡ଼ ଗଲେ । ସାରଙ୍ଗଡ଼ ଶ୍ୱଶୁରାଳୟରେ ପହଞ୍ଚିବା ରାତିରେ ହୃଦ୍‌ରୋଗର ଆତ୍ମାସ ପାଇ ସେ ଜାଣିଗଲେ ଯେ ତାଙ୍କର ଶେଷ ସମୟ ଆସିଯାଇଛି । ସେ ଠାକୁରଙ୍କ ପୂଜା ଘରକୁ ଚାଲିଗଲେ । ତାଙ୍କ ସହିତ ସମ୍ବଲପୁରରୁ ଯାଇଥିବା ଜ୍ୟେଷ୍ଠାକନ୍ୟା କୁମୁଦିନୀକୁ ଗୁରୁଜୀ ମା

ରୂପରେ ଦେଖୁଥିଲେ । ସେ ମା କୁମୁଦିନୀକୁ ତାକି ତାଙ୍କୁ ଅସୁସ୍ଥତା କଥା କହିଲେ ଏବଂ ମାଙ୍କ କୋଳରେ ମୁଣ୍ଡ ରଖି ଠାକୁରଙ୍କୁ ଅନାଇ ରହିଲେ । ଠିକ୍ ସେହି ସମୟରେ ତାଙ୍କର ଜୀବନ ଦୀପ ଲିଭିଗଲା । ଶ୍ରୀ ଅରବିନ୍ଦ କହୁଥିଲେ, "ତୁମେ ମାଙ୍କ ଠାରେ ନିଜକୁ ସମର୍ପଣ କରିଦିଅ, ମାଙ୍କ ମାଧ୍ୟମରେ ହିଁ ପରମ ପିତା ପରମାତ୍ମାଙ୍କୁ ଲାଭ କରିପାରିବ ।" ନୃସିଂହ ଗୁରୁ ବଡ଼ ଝିଅ କୁମୁଦିନୀଙ୍କ ଠାରେ ଦିବ୍ୟ ଜନନୀଙ୍କୁ ଦର୍ଶନ କଲେ ଏବଂ ତାଙ୍କ ଠାରେ ନିଜକୁ ସମର୍ପଣ କରିଦେଇ ପରମାତ୍ମାଙ୍କର ପରମଧାମ ଅଭିମୁଖେ ମହାପ୍ରୟାଣ କଲେ ।

ଯେଉଁ କାରରେ ସେ ସାରଙ୍ଗଡ଼ ଯାଇଥିଲେ ସେଥିରେ ତାଙ୍କର ମୃତ ଦେହକୁ ଶ୍ରୀ ତାରିଖ ସକାଳେ ତାଙ୍କ ସମ୍ବଲପୁର ସହରର ମୁଦିପଡ଼ାସ୍ଥିତ ଲେବର କଲୋନୀର ବାସଗୃହକୁ ଅଣାଗଲା । ଦଳମତ ନିର୍ବିଶେଷରେ ହଜାର ହଜାର ଲୋକ ତାଙ୍କ ଘରକୁ ଯାଇ ଶେଷ ଦର୍ଶନ କଲେ । ତାଙ୍କର ଅନ୍ତ୍ୟେଷ୍ଟିକ୍ରମରେ ରାଜଘାଟଠାରେ ଏତେ ଲୋକଙ୍କ ସମାଗମ ହୋଇଥିଲା ଯେ, ସେଇଥିରୁ ତାଙ୍କ ପ୍ରତି ସାଧାରଣ ଲୋକଙ୍କର ଅଶେଷ ଶ୍ରଦ୍ଧା ଥିଲା ତାହା ପ୍ରମାଣିତ ହୋଇଥିଲା । ତାଙ୍କ ବିୟୋଗରେ ଦେଶ ଜଣେ ସତ୍ୟ ଗାନ୍ଧିବାଦୀ, ସ୍ୱାଧୀନତା ସଂଗ୍ରାମୀ ଓ ସାମ୍ବାଦିକଙ୍କୁ ହରାଇଲା ।

ଜଗାବାସ୍ୟମ୍  
ବରପାଲି